



കേരള സർക്കാർ

നിയമ (നിയമനിർമ്മാണ-സി) വകുപ്പ്

വിജ്ഞാപനം

നമ്പർ 1350/ലെറ്റ്.സി1/2010/നിയമം.

തിരുവനന്തപുരം,

2012 ജൂൺ 27

1934 ആഷാഢം 6.

കേരള സംസ്ഥാന നിയമസഭയുടെ താഴെപ്പറയുന്ന ആക്റ്റ് പൊതുജനങ്ങളുടെ അറിവിലേക്കായി ഇതിനാൽ പ്രസിദ്ധപ്പെടുത്തുന്നു. നിയമസഭ പാസ്സാക്കിയ പ്രകാരമുള്ള ബില്ലിന് 2012 ജൂൺ 26-ാം തീയതി ഗവർണ്ണറുടെ അനുമതി ലഭിച്ചു.

ഗവർണ്ണറുടെ ഉത്തരവിൻപ്രകാരം,

സി. കെ. പത്മാകരൻ,

നിയമവകുപ്പ് സ്പെഷ്യൽ സെക്രട്ടറി.

2012-ലെ 11-ാം ആക്റ്റ്

2012-ലെ കേരള തദ്ദേശാധികാരസ്ഥാപന വായ്പ (ഭേദഗതി) ആക്റ്റ്

1963-ലെ കേരള തദ്ദേശാധികാര സ്ഥാപന വായ്പ ആക്റ്റ്
വീണ്ടും ഭേദഗതി ചെയ്യുന്നതിനുള്ള

ഒരു
ആക്റ്റ്

പീഠിക.—1963 -ലെ കേരള തദ്ദേശാധികാരസ്ഥാപന വായ്പ ആക്റ്റ് ഇതിനുശേഷം കാണുന്ന ആവശ്യങ്ങൾക്കായി വീണ്ടും ഭേദഗതി ചെയ്യുന്നത് യുക്തമായിരിക്കയാൽ ;

ഭാരത റിപ്പബ്ലിക്കിന്റെ അറുപത്തിമൂന്നാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു:-

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2012-ലെ കേരള തദ്ദേശാധികാരസ്ഥാപന വായ്പ (ഭേദഗതി) ആക്റ്റ് എന്ന് പേര് പറയാം.

(2) ഇത് 2010 ജനുവരി 30-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. 2-ാം വകുപ്പിന്റെ ഭേദഗതി.—1963-ലെ കേരള തദ്ദേശാധികാര സ്ഥാപന വായ്പ ആക്റ്റിൽ (1963-ലെ 30) (ഇതിനുശേഷം പ്രധാന ആക്റ്റ് എന്നാണ് പരാമർശിക്കപ്പെടുക), 2-ാം വകുപ്പിൽ,—

(1) (എ) ഖണ്ഡത്തെ (കെ) ഖണ്ഡമായി പുനരക്കമിടേണ്ടതും അപ്രകാരം പുനരക്കമിട്ട (കെ) ഖണ്ഡത്തിനു മുൻപ് ഇനി പറയുന്ന ഖണ്ഡങ്ങൾ ചേർക്കേണ്ടതുമാണ്, അതായത്:—

“എ) “സിദ്ധിക്കൽ കാലയളവ് ” എന്നാൽ ഏപ്രിൽ 1-ാം തീയതിയും അന്നുമുതൽ തുടർന്നുവരുന്ന വർഷത്തെ മാർച്ച് 31-ാം തീയതി അവസാനിക്കുന്ന ഒരു സാമ്പത്തിക വർഷം അല്ലെങ്കിൽ മാർച്ച് 31-ന് അവസാനിക്കുന്ന അതിന്റെ ഭാഗം എന്നർത്ഥമാകുന്നു ;

(ബി) “ബോർഡ് ” എന്നാൽ 3 എ വകുപ്പ് (2)-ാം ഉപവകുപ്പുപ്രകാരം നിയമിക്കപ്പെട്ട ബോർഡ് ഓഫ് മാനേജ്മെന്റ് എന്നർത്ഥമാകുന്നു ;

(സി) “വികസന ഫണ്ട് ” എന്നാൽ 3 എ വകുപ്പിലെ (1)-ാം ഉപവകുപ്പ് പ്രകാരം രൂപീകരിച്ച കേരള തദ്ദേശഭരണ വികസന ഫണ്ട് എന്ന് അർത്ഥമാകുന്നതും അതിൽ സർക്കാരിന്റെ മൊത്തം സംഭാവനയും നിക്ഷേപങ്ങളും വായ്പകളും മറ്റെല്ലാ സ്വത്തുക്കളും ഉൾപ്പെടുന്നതും ആകുന്നു.”.

(1) (2)-ാം ഖണ്ഡത്തെ (ഡി) ഖണ്ഡമായി പുനരക്കമിടേണ്ടതും അപ്രകാരം പുനരക്കമിട്ട (ഡി) ഖണ്ഡത്തിനുശേഷവും (കെ) ഖണ്ഡത്തിനുമുൻപായും ഇനി പറയുന്ന ഖണ്ഡങ്ങൾ ചേർക്കേണ്ടതുമാണ്, അതായത്:—

“(ഇ) “ഫണ്ട് മാനേജർ” എന്നാൽ 3 എ വകുപ്പിലെ (4)-ാം ഉപവകുപ്പിൽ വിനിർദ്ദേശിക്കപ്പെട്ട പ്രകാരം രൂപീകരിക്കപ്പെടുന്ന ആസ്തി നടത്തിപ്പ് കമ്പനി എന്നർത്ഥമാകുന്നു ;

(എഫ്) “ഫണ്ട് കാലയളവ് ” എന്നാൽ വികസന ഫണ്ട് രൂപീകരിച്ച തീയതിയും അന്നുമുതൽ അതിന്റെ പിൻവലിക്കൽ തീയതി വരെയോ 3 എ വകുപ്പിലെ വ്യവസ്ഥ പ്രകാരം സംസ്ഥാന സഞ്ചിത നിധിയിലേക്ക് കൈമാറ്റം ചെയ്യുന്നതോ ആയ കാലയളവ് എന്നർത്ഥമാകുന്നു ;

(ജി) “സർക്കാർ” എന്നാൽ കേരള സർക്കാർ എന്നർത്ഥമാകുന്നു ;

(എച്ച്) “അടിസ്ഥാന സൗകര്യ പദ്ധതികൾ” എന്നതിൽ ജലവിതരണം, ഖരമാലിന്യ നിർമ്മാർജ്ജനം, ശുചീകരണം, സ്റ്റോംവാട്ടർ ഡ്രെയിനുകൾ, റോഡുകൾ, ഗതാഗത സംവിധാനങ്ങൾ, പ്രവർത്തനം നടന്നുകൊണ്ടിരിക്കുന്ന സ്ഥലങ്ങളും സേവനങ്ങളും, പ്രദേശ വികസനം, പൊതുജനങ്ങൾക്ക് ഉപയോഗത്തിനുവേണ്ടിയുള്ള മറ്റ് പ്രതിഫലത്തോടെയുള്ളതും പ്രതിഫലമില്ലാതെയുള്ളതുമായ അടിസ്ഥാന സൗകര്യ പദ്ധതികൾ എന്നിവ ഉൾപ്പെടുന്നു ;

(ഐ) “നികേഷപം” എന്നാൽ വികസന ഫണ്ട് അടിസ്ഥാന സൗകര്യ പദ്ധതികൾക്കുമാത്രമായി വായ്പ നൽകിയതോ നൽകുന്നതോ എന്നർത്ഥമാകുന്നതും അതിൽ സർക്കാർ പ്രോഫിറ്റാബിൾ നോട്ടുകളോ മറ്റ് സർക്കാർ ഓട് പത്രങ്ങളോ ഏതെങ്കിലും ബാങ്കിംഗ് കമ്പനിയിലോ മറ്റ് പൊതു മേഖലാ കമ്പനികളിലോ ഉള്ള സ്റ്റോക്കുകളോ ഓഹരികളോ അല്ലെങ്കിൽ സ്റ്റോക്കുകളോ, ഫണ്ടുകളോ, കടപ്പത്രമോ, കടപ്പത്ര സ്റ്റോക്ക്, വാണിജ്യപരമായ കടലാസുകളോ, ധനപരമായ കടലാസുകളോ, ഹ്രസ്വകാലമോ ദീർഘകാലമോ ആയ കോർപ്പറേറ്റ് നിക്ഷേപങ്ങൾ, സുരക്ഷിതമായ കടം, ഒറ്റി, ബോണ്ടുകൾ ഏതൊരു വിവരണത്തിലുമുള്ള ഉടമ്പടികളും കടപ്പത്രങ്ങളും ഏതുതന്നെ ആയാലും, അതുപോലുള്ള പ്രമാണങ്ങളിൽ വികസന ഫണ്ട് നിക്ഷേപിക്കുന്ന പണം ഉൾപ്പെടുന്നതുമാകുന്നു ;

(ജെ) “വായ്പ കൊടുക്കുന്ന ആൾ” എന്നാൽ വികസന ഫണ്ടിലേക്ക് വായ്പയായി പണം നൽകിയ ഏതൊരാളും എന്നർത്ഥമാകുന്നു.”;

(3) (കെ) ഖണ്ഡത്തിനുശേഷം ഇനി പറയുന്ന ഖണ്ഡങ്ങൾ ചേർക്കേണ്ടതാണ്; അതായത്:—

(എൽ) “മാനേജ്മെന്റ് കരാർ” എന്നാൽ ഫണ്ട് മാനേജറും ബോർഡും തമ്മിലുള്ള മാനേജ്മെന്റ് കരാർ എന്നർത്ഥമാകുന്നു ;

(എം) “അറ്റാദായം” എന്നാൽ ഏതെങ്കിലും സിദ്ധിക്കൽ കാലയളവുമായി ബന്ധപ്പെട്ട്, ആ സിദ്ധിക്കൽ കാലയളവിലെ ആഡിറ്റ് ചെയ്ത കണക്കുകളുടെ

സ്റ്റേറ്റ്‌മെന്റിൽ വികസനഫണ്ട് ആർജ്ജിച്ചതായി കാണിച്ച പ്രകാരമുള്ള അറ്റാദായവും, എല്ലാ വ്യയങ്ങളുടെയും നികുതികളുടെയും ചെലവുകളുടെയും ആകെ തുകയും, ഫണ്ട് മാനേജറുടെ പ്രതിഫലവും, വികസന ഫണ്ടിന്റെ കടം വാങ്ങലിൽ കൊടുത്തതും കൊടുക്കേണ്ടതുമായ പലിശയും എന്നർത്ഥമാകുന്നു;”.

(4) (3)-ാം ഖണ്ഡം (എൻ) ഖണ്ഡമായി പുനരക്കമിടേണ്ടതും, അപ്രകാരം പുനരക്കമിട്ട (എൻ) ഖണ്ഡത്തിനുശേഷം ഇനി പറയുന്ന ഖണ്ഡം ചേർക്കേണ്ടതുമാണ്, അതായത്:—

“(ഒ) “സംസ്ഥാനം” എന്നാൽ കേരള സംസ്ഥാനം എന്നർത്ഥമാകുന്നു;”.

(5) (4)-ാം ഖണ്ഡം (പി) ഖണ്ഡമായി പുനരക്കമിടേണ്ടതാണ്.

3. 3എ എന്ന പുതിയ വകുപ്പ് ചേർക്കൽ.—പ്രധാന ആക്റ്റിലെ, 3-ാം വകുപ്പിനുശേഷം, ഇനി പറയുന്ന വകുപ്പ് ചേർക്കേണ്ടതാണ്, അതായത്:—

“3എ വികസനഫണ്ട്, സാമ്പത്തിക മാനേജ്മെന്റും സർവ്വീസുകളും, എന്നിവയുടെ സർക്കാരിനാലുള്ള രൂപീകരണം.—(1) 3-ാം വകുപ്പിൽ മറ്റ് വിധത്തിൽ വ്യവസ്ഥ ചെയ്തിട്ടുള്ള പ്രകാരമൊഴികെ, സർക്കാരിന്, ഗസറ്റ് വിജ്ഞാപനംവഴി, വിജ്ഞാപനം ചെയ്തേക്കാവുന്ന അങ്ങനെയുള്ള തീയതി മുതൽക്കുള്ള പ്രാബല്യത്തോടുകൂടി ഇനി പ്രതിപാദിക്കുന്ന ലക്ഷ്യങ്ങൾക്കായി കേരള തദ്ദേശഭരണ വികസന ഫണ്ട് എന്ന പേരിൽ ഒരു ഫണ്ട് രൂപീകരിക്കാവുന്നതാണ്, അതായത്:—

(എ) സംസ്ഥാനത്ത് ചെലവുകുറഞ്ഞതും മെച്ചപ്പെട്ടതുമായ പൗര സംബന്ധമായ അടിസ്ഥാന സൗകര്യങ്ങൾ ഉണ്ടാക്കുന്നതിനും പദവി ഉയർത്തുന്നതിനും നിലനിർത്തുന്നതിനും സാധ്യമാക്കുന്ന പ്രായോഗികവും സുസ്ഥിരവുമായ ധനകാര്യ സംവിധാനങ്ങൾ ഉണ്ടാക്കുക;

(ബി) അടിസ്ഥാന സൗകര്യ പദ്ധതിക്കായി ബോണ്ടുകൾ, കടപ്പത്രങ്ങൾ, ഇക്വിറ്റി, കൂട്ടായ ധനാഗമയത്നം മുതലായ അങ്ങനെയുള്ള വിവിധ ധനകാര്യ പ്രമാണങ്ങളും ധനകാര്യ ഘടനകളും ഉപയോഗിച്ച് വിഭവങ്ങൾ സമാഹരിക്കുക;

(സി) അതത് സമയം ബോർഡിന് ഉചിതമെന്ന് തോന്നുന്ന അങ്ങനെയുള്ള രീതിയിലും അങ്ങനെയുള്ള വ്യവസ്ഥകളിന്മേലും, നിബന്ധനകളിലും ഈടിന്മേലും കടം എടുക്കുക അല്ലെങ്കിൽ പണം അല്ലെങ്കിൽ വായ്പ സമാഹരിക്കുക അല്ലെങ്കിൽ ഗ്രാന്റുകൾ സ്വീകരിക്കുക അല്ലെങ്കിൽ സംഭാവനകൾ സ്വീകരിക്കുക എന്നിവ ചെയ്യുക;

(ഡി) ദീർഘകാലം നിലനിൽക്കുന്ന സാമൂഹ്യ നേട്ടങ്ങൾ സൃഷ്ടിക്കുകയും അവരുടെ പ്രദേശത്തെ നിവാസികളുടെ ജീവിതനിലവാരം മെച്ചപ്പെടുത്തുകയും ചെയ്യുന്ന അടിസ്ഥാന സൗകര്യ പദ്ധതികൾ ഏറ്റെടുക്കുന്നതിനും നടപ്പിലാക്കുന്നതിനും തദ്ദേശാധികാര സ്ഥാപനങ്ങൾക്ക് വായ്പകളുടെയോ ഗ്രാന്റുകളുടെയോ അല്ലെങ്കിൽ അതിന്റെ ഒരു സംഭാവനയുടെയോ രൂപത്തിൽ ധനസഹായം നൽകുകയും അടിസ്ഥാന സൗകര്യ പദ്ധതികൾ യുക്തിപരമായി പ്രധാനപ്പെട്ടതാണെന്ന് കരുതുമ്പോൾ സർക്കാരിന് ഏജൻസികളുമായി ചേർന്ന് തദ്ദേശാധികാര സ്ഥാപനങ്ങൾ സ്പോൺസർ ചെയ്യുന്ന അടിസ്ഥാന സൗകര്യ പദ്ധതികളിൽ വായ്പകൾ അല്ലെങ്കിൽ ഇക്വിറ്റികൾ നൽകുകയും ചെയ്യുക:

എന്നാൽ നിക്ഷേപം, പരിസ്ഥിതിയേയും സാമൂഹ്യ സുരക്ഷയേയും നിയന്ത്രിക്കുന്ന എല്ലാ നിയമങ്ങളും അനുസരിച്ചായിരിക്കേണ്ടതാണ്.

(ഇ) തദ്ദേശാധികാര സ്ഥാപനങ്ങളുടെ നിലവാരത്തിന്റേയോ സംഘടനാപരവും സാമ്പത്തികവും സാങ്കേതികവുമായ കഴിവുകളുടെയോ തുടർച്ചയായ ഉയർത്തൽ ഉറപ്പാക്കുന്നതിനും സമൂഹത്തിലെ പാവപ്പെട്ടവരുടെയും അവശ വിഭാഗങ്ങളുടെയും ഉന്നമനത്തിനുവേണ്ടി പ്രായോഗികവും സാരമായതുമായ അടിസ്ഥാന സൗകര്യ പദ്ധതികൾ ഏർപ്പാടാക്കുന്നതിനും ഗ്രാന്റ് ഫണ്ടുകൾ സ്ഥാപിക്കുകയും അതിന്റെ സ്വന്തമായ സ്രോതസ്സിൽ നിന്നും ഗ്രാന്റുകൾ വ്യവസ്ഥ ചെയ്യുകയും അതത് സമയം സർക്കാർ നിർദ്ദേശിക്കുന്ന രീതിയിൽ ഗ്രാന്റുഫണ്ടുകളുടെ വ്യവസ്ഥയനുസരിച്ച്, ഗ്രാന്റുഫണ്ടുകൾ കൈകാര്യം ചെയ്യുക ;

(എഫ്) സ്വന്തം നിലയ്ക്ക് അല്ലെങ്കിൽ പൂൾഡ് ഫൈനാൻസിംഗ്, ഗ്യാരന്റീ, സെക്യൂരിറ്റൈസേഷനോ പോലെയുള്ള സംവിധാനങ്ങൾ മുഖേനയോ അടിസ്ഥാന സൗകര്യ പദ്ധതികൾ സംസ്ഥാനത്ത് ഏർപ്പെടുത്തുന്നതിനായി മൂലധന വിപണികളേയും ധനകാര്യ സ്ഥാപനങ്ങളേയും സ്വകാര്യ നിക്ഷേപകരേയും സമീപിക്കുന്നതിന് തദ്ദേശാധികാര സ്ഥാപനങ്ങളെ പ്രാപ്തരാക്കുക ;

(ജി) ഏതെങ്കിലും കരാറിന്റേയോ ഉടമ്പടിയുടേയോ പൂർത്തീകരണവും തദ്ദേശാധികാര സ്ഥാപനങ്ങൾ ഏതെങ്കിലും കടപ്പത്രം പുറപ്പെടുവിച്ചതിനോ വിഭവസമാഹരണത്തിനോ പണം കൊടുക്കുന്നു എന്നും ഉറപ്പ് വരുത്തുക ;

(എച്ച്) സംയുക്ത സംരംഭങ്ങളും മറ്റ് നൂതന പങ്കാളിത്തങ്ങളും മുഖേന പൗരസംബന്ധിയായ അടിസ്ഥാന സൗകര്യം സൃഷ്ടിക്കുന്നതിനും പരിപാലിക്കുന്നതിനുംവേണ്ടി സർക്കാരിതര മേഖലയുടെ പങ്കാളിത്തം ആർജ്ജിക്കുന്നതിന് തദ്ദേശാധികാര സ്ഥാപനങ്ങളെ സഹായിക്കുക ;

(ഐ) ഏതെങ്കിലും കമ്പനിയും, അത് ഒരു ഏകാംഗീകൃത നികായമോ അത് ഏത് സ്വഭാവത്തിലുള്ള സംരംഭമോ ആയാലും, ഏതെങ്കിലും വ്യവസായമോ, സർക്കാരോ, ട്രസ്റ്റോ ഏതെങ്കിലും തദ്ദേശാധികാര സ്ഥാപനമോ പുറപ്പെടുവിക്കുകയോ ഗ്യാരന്റീ ചെയ്യുകയോ ചെയ്തിട്ടുള്ള ഏതു തരത്തിലുമുള്ള ഷെയറുകൾ, സ്റ്റോക്കുകൾ, കടപ്പത്രങ്ങൾ, സർക്കാർ കടപ്പത്രങ്ങൾ, കരാർ പത്രങ്ങൾ, ഹുടുകൾ, ഉടമ്പടികൾ, സെക്യൂരിറ്റികൾ എന്നിവയ്ക്ക് വരിക്കാരനാവുന്നതിനും ഓഹരികളുടെ ഉത്തരവാദിത്തം ഏറ്റെടുക്കുന്നതിനും വാങ്ങുന്നതിനും കൈവശം വയ്ക്കുന്നതിനും വിൽക്കുന്നതിനും ;

(ജെ) വികസനഫണ്ടിന്റെ ഏതെങ്കിലും തുക, ഏതെങ്കിലും ധനനിക്ഷേപങ്ങളിൽ, അങ്ങനെയുള്ള നിക്ഷേപങ്ങളിൽനിന്നുള്ള ആദായം വികസന ഫണ്ടിന്റെ ലക്ഷ്യങ്ങൾ നിറവേറ്റുന്നതിന് വേണ്ടിയായിരിക്കണം ഉപയോഗിക്കുന്നത് എന്നതിന് വിധേയമായി, നിക്ഷേപിക്കുക ;

(കെ) സംസ്ഥാനത്തെ അടിസ്ഥാന സൗകര്യ പദ്ധതികൾക്കായി, കേന്ദ്ര സംസ്ഥാന സർക്കാരുകളുടേയോ സർക്കാരുകൾക്ക് വേണ്ടിയോ നോഡൽ അല്ലെങ്കിൽ നാമനിർദ്ദേശം ചെയ്യപ്പെട്ട ഏജൻസികളായി പ്രവർത്തിക്കുക ;

(എൽ) ഈ ലക്ഷ്യങ്ങളെല്ലാം കൈവരിക്കുന്നതിന് ആവശ്യമായതും ഉപകരിക്കുന്നതുമായ മറ്റ് എല്ലാ കാര്യങ്ങളും ചെയ്യുക.

(2) (എ) സർക്കാരിന്, ഗസറ്റ് വിജ്ഞാപനംവഴി, ഈ ആക്റ്റ് പ്രകാരം സ്ഥാപിക്കപ്പെട്ട വികസനഫണ്ടിന്റെ നടത്തിപ്പിനായി ഇനി പറയുന്ന അംഗങ്ങൾ അടങ്ങിയ ഒരു ബോർഡ് ഓഫ് മാനേജ്മെന്റിനെ നിയമിക്കാവുന്നതാണ്, അതായത്:—

- (i) നഗരകാര്യങ്ങളുടെ ചുമതലയുള്ള മന്ത്രി—എക്സ്-ഒഫീഷ്യോ ;
- (ii) പഞ്ചായത്തുകളുടെ ചുമതലയുള്ള മന്ത്രി—എക്സ്-ഒഫീഷ്യോ ;
- (iii) ഗവൺമെന്റ് സെക്രട്ടറി, ധനകാര്യ വകുപ്പ്—എക്സ്-ഒഫീഷ്യോ ;
- (iv) പ്രിൻസിപ്പൽ സെക്രട്ടറി, തദ്ദേശസ്വയംഭരണ വകുപ്പ്—എക്സ്-ഒഫീഷ്യോ ;
- (v) ഗവൺമെന്റ് സെക്രട്ടറി, തദ്ദേശ സ്വയംഭരണ (നഗരകാര്യ) വകുപ്പ്—എക്സ്-ഒഫീഷ്യോ ;
- (vi) ഗവൺമെന്റ് സെക്രട്ടറി—ആസൂത്രണ വകുപ്പ് —എക്സ്-ഒഫീഷ്യോ ;
- (vii) നഗരകാര്യ ഡയറക്ടർ—എക്സ്-ഒഫീഷ്യോ ;
- (viii) സർക്കാർ നാമനിർദ്ദേശം ചെയ്യുന്ന ഒരു മുനിസിപ്പൽ കോർപ്പറേഷന്റെ ഒരു മേയറും, ഒരു മുനിസിപ്പാലിറ്റിയുടെ ഒരു ചെയർമാനും, ഒരു പഞ്ചായത്തിന്റെ ഒരു പ്രസിഡന്റും വീതം ;

(ബി) നഗരകാര്യങ്ങളുടെ ചുമതലയുള്ള മന്ത്രി ബോർഡിന്റെ ചെയർമാനും തദ്ദേശ സ്വയംഭരണ (നഗരകാര്യ) വകുപ്പിന്റെ ഗവൺമെന്റ് സെക്രട്ടറി അതിന്റെ കൺവീനറും ആയിരിക്കുന്നതാണ്.

(സി) വികസനഫണ്ട്, ആയത് സംബന്ധിച്ച് ഇതിൽ അടങ്ങിയിരിക്കുന്ന അധികാരങ്ങൾക്കും വ്യവസ്ഥകൾക്കും വിധേയമായി, ബോർഡിന്റെ കൈവശത്തിലായിരിക്കുന്നതും, വികസനഫണ്ട് നിലവിലിരിക്കുന്ന കാലയളവിൽ ഏതു സമയത്തും മറ്റേതെങ്കിലും ആളിൽനിന്നോ, ആളുകളിൽനിന്നോ മറ്റേതെങ്കിലും ഫണ്ടിൽനിന്നോ മറ്റു വിധത്തിലോ, ഏതെങ്കിലും സ്വത്ത്, അത് ഭാരിച്ച സ്വഭാവത്തോടുകൂടിയതായാലും അല്ലെങ്കിലും വികസന ഫണ്ടിലേക്കുള്ള ഒരു കൂട്ടിച്ചേർക്കൽപോലെ ബോർഡിനാലോ ബോർഡിന് വേണ്ടിയോ കൈവശം വയ്ക്കണമെന്ന ഉദ്ദേശ്യത്തോടുകൂടി സ്വീകരിക്കുന്നതിന് ബോർഡിന് അധികാരമുണ്ടായിരിക്കുന്നതാണ്.

(3) ബോർഡ് ഇനി പറയുന്ന ചുമതലകളും കർത്തവ്യങ്ങളും നിർവ്വഹിക്കേണ്ടതാണ്, അതായത്:—

(എ) അടിസ്ഥാന സൗകര്യ പദ്ധതികളുമായി ബന്ധപ്പെട്ട് സാമ്പത്തിക സഹായം നൽകുകയും കൂടാതെ കടമെടുക്കുന്നതിനുള്ള അനുമതിയും ധനനിക്ഷേപങ്ങളുമായി ബന്ധപ്പെട്ട നയങ്ങൾ ആവിഷ്കരിക്കുകയും ചെയ്യുക, എന്നാൽ ധനനിക്ഷേപങ്ങൾ

നടത്തുന്നതിന് യാതൊരു അടിസ്ഥാന സൗകര്യ പദ്ധതിയും തിരിച്ചറിഞ്ഞിട്ടില്ലെങ്കിൽ ബോർഡിന്, തദ്ദേശാധികാരസ്ഥാപനങ്ങളുടെ താൽപര്യത്തിൽ ഉചിതമെന്ന് അത് കരുതുന്ന അങ്ങനെയുള്ള രീതിയിൽ, വികസന ഫണ്ട് നിക്ഷേപിക്കുക;

(ബി) വികസന ഫണ്ടിന്റെ നടത്തിപ്പിനും ആക്റ്റിൽ പ്രതിപാദിച്ചിരിക്കുന്ന ലക്ഷ്യങ്ങൾ നിറവേറ്റുന്നതിനും ഫണ്ട് മാനേജരെ പ്രാപ്തമാക്കുന്നതിനുവേണ്ടി, ബോർഡിന് ഉചിതമെന്ന് അത് കരുതുന്ന അങ്ങനെയുള്ള അതിന്റെ അധികാരങ്ങൾ ഫണ്ട് മാനേജർക്ക് ഏൽപ്പിച്ചുകൊടുക്കുന്നതിനുള്ള ഒരു മാനേജ്മെന്റ് കരാറിൽ ഏർപ്പെടുക ;

(സി) വികസന ഫണ്ടുമായി ബന്ധപ്പെട്ട് ഫണ്ട് മാനേജരുടെ പ്രവർത്തനങ്ങളുടെ മേൽനോട്ടം നടത്തുക ;

(ഡി) വികസന ഫണ്ടിന്റെ താൽപര്യങ്ങൾ സംരക്ഷിക്കുന്നതിനായി എല്ലാ സമയത്തും അതിന്റെ കർത്തവ്യങ്ങൾ നിർവ്വഹിക്കുന്നതിൽ വേണ്ടത്ര ശുഷ്കാന്തി കാണിക്കുക ;

(ഇ) ഫണ്ടിനുവേണ്ടി ബാങ്ക് അക്കൗണ്ടുകൾ തുറക്കുന്നതിനും നടത്തുന്നതിനും ഫണ്ട് മാനേജരെ പ്രാപ്തമാക്കുന്നതിനായി സർക്കാരിനുവേണ്ടി വികസന ഫണ്ട് കൈവശം വയ്ക്കുക ;

(എഫ്) വികസനഫണ്ടിലേക്ക് സർക്കാരും തദ്ദേശാധികാര സ്ഥാപനങ്ങളും നൽകിയ അധിക സംഭാവന, ഏതെങ്കിലും ഉണ്ടെങ്കിൽ, സ്വീകരിക്കുക ;

(ജി) വികസനഫണ്ട് നിലവിലിരിക്കുന്ന കാലയളവിൽ, ഇതിനാലോ നിയമം മൂലമോ അതിന് നൽകപ്പെട്ട ഏതെങ്കിലും അധികാരങ്ങളുടെ തുടർന്നുള്ള വിനിയോഗം, അങ്ങനെയുള്ള ഏതെങ്കിലും അധികാരങ്ങളുടെ വിശ്വാസാധിഷ്ഠിത സ്വഭാവം എന്തുതന്നെ ആയിരുന്നാലും, ഏതു സമയത്തും, പിൻവലിക്കാവുന്നതോ അല്ലാത്തതോ ആയ ഒരു പ്രമേയത്തിലൂടെ, ഏതു പരിധിവരെയും പരിമിതപ്പെടുത്തുകയോ വിടുതൽ ചെയ്യുകയോ ചെയ്യുന്നതിനുള്ള അധികാരം വിനിയോഗിക്കുക ;

(എച്ച്) നിർണ്ണയിക്കപ്പെട്ടേക്കാവുന്ന അങ്ങനെയുള്ള അധികാരവും വിവേചനാധികാരവും അവകാശങ്ങളും ബാധ്യതയില്ലായ്മകളും വിനിയോഗിക്കുക ;

(4) ഫണ്ട് മാനേജർ, ഇനി പറയുന്ന ആളുകളെ ഡയറക്ടർ ബോർഡിൽ ഉൾപ്പെടുത്തിക്കൊണ്ട്, 1956-ലെ കമ്പനി ആക്ട് പ്രകാരം സർക്കാർ രൂപീകരിക്കുന്ന ഒരു ആസ്തി നടത്തിപ്പ് കമ്പനി ആയിരിക്കേണ്ടതാണ്, അതായത്:—

(എ) സർക്കാരിന്റേയും, ബാങ്കുകൾ, ധനകാര്യസ്ഥാപനങ്ങൾ, മാനേജ്മെന്റ് സ്ഥാപനങ്ങൾ എന്നിവപോലുള്ള പ്രശസ്ത സർക്കാരിതര സ്ഥാപനങ്ങളുടേയും നോമിനികൾ, എന്നാൽ ഫണ്ട് മാനേജരുടെ കമ്പനി ഓഹരികളുടെ മൂല്യത്തിൽ 51 ശതമാനത്തിൽ കുറയാതെ ഓഹരികൾ സർക്കാരിനായിരിക്കുകയും മറ്റ് പങ്കാളികളെ സംബന്ധിച്ചുള്ള ഓഹരികളെല്ലാം ചേർന്ന് ഫണ്ട് മാനേജരിൽ ബാക്കി കൈവശ ഓഹരികളായി രൂപപ്പെടുത്തുന്നതുമാണ് ;

(ബി) ഫണ്ട് മാനേജരുടെ ഓഹരി മൂല്യത്തിൽ സർക്കാരിന്റേയും മറ്റു പങ്കാളികളുടേയും നോമിനികളുടെ എണ്ണം അവയുടെ കൈവശ ഓഹരിക്ക് ആനുപാതികമായിരിക്കേണ്ടതാണ് ;

(സി) തദ്ദേശസ്വയം ഭരണ (നഗരകാര്യ) വകുപ്പിന്റെ ഗവൺമെന്റ് സെക്രട്ടറി അദ്ദേഹം കമ്പനിയുടെ ചെയർമാനായി സ്ഥാന നിർദ്ദേശം ചെയ്യപ്പെടേണ്ടതും ധനകാര്യ വകുപ്പിന്റെ ഗവൺമെന്റ് സെക്രട്ടറി, ആസൂത്രണ വകുപ്പിന്റെ ഗവൺമെന്റ് സെക്രട്ടറി എന്നിവർ സർക്കാരിന്റെ എക്സ് ഒഫീഷ്യോ നോമിനികളായിരിക്കേണ്ടതാണ്.

(5) ബോർഡിന്റെ കൈവശമുള്ള വികസന ഫണ്ടിന്റെ അറ്റവരുമാനം വികസന ഫണ്ടിന്റെ പ്രയോജനങ്ങൾക്കുവേണ്ടി മാത്രം ലഭിക്കുന്നതും പ്രസ്തുത ഫണ്ടിന്റെ മുഴുവൻ വരുമാനവും നിക്ഷേപത്തിനായി സർക്കാരിന് ലഭിക്കുന്നതുമാണ്.

(6) ബോർഡിലെ ഒരു അംഗം, സർക്കാരിലോ തദ്ദേശാധികാര സ്ഥാപനങ്ങളിലോ, അതതു സംഗതിപോലെ, ഒരു ഔദ്യോഗിക സ്ഥാനം വഹിക്കുന്നതുവരെയോ വികസന ഫണ്ടിന്റെ സമാപ്തിവരെയോ അംഗം ഡിസ്ചാർജ്ജ് ചെയ്യപ്പെടുന്നതുവരെയോ, ഏതാണോ ആദ്യം വരുന്നത് അതുവരെ, ഔദ്യോഗിക സ്ഥാനം വഹിക്കേണ്ടതാണ്.

(7) സർക്കാരിന്, ഗസറ്റ് വിജ്ഞാപനംവഴി, ഏതു സമയത്തും ബോർഡ് പുനഃസംഘടിപ്പിക്കാവുന്നതാണ്.

(8) ബോർഡിന് വരുമാനത്തിൽനിന്നോ, മൂലധനത്തിൽനിന്നോ വികസനഫണ്ടിന്റെ ചെലവുകൾ, നികുതികൾ, മറ്റു ബാധ്യതകൾ ഇവയ്ക്കുവേണ്ടി ബോർഡ് ഉചിതമെന്നു കരുതുന്ന അത്രയും കരുതൽ ധനം സൂക്ഷിക്കുന്നതിനും, നിക്ഷേപങ്ങൾ നടത്തുന്നതിനും മാറ്റുന്നതിനും ട്രേഡ് കമ്മീഷനുകളും ചാർജ്ജുകളും ഉൾപ്പെടെ വില്പനയ്ക്കും വിനിമയത്തിനുമുള്ള ഏതൊരു ചെലവും വരുമാനത്തിൽനിന്നോ മൂലധനത്തിൽനിന്നോ കൊടുക്കുന്നതിനും വരുമാനത്തിനും മൂലധനത്തിനുമായി വീതിക്കുന്നതിനും, പൊതുവായി വികസനഫണ്ടിന്റെ ചെലവിന്റെ എത്രഭാഗം മൂലധനത്തിലേക്കും എത്ര ഭാഗം വരുമാനത്തിലേക്കും ചുമത്തണമെന്ന് നിർണ്ണയിക്കുന്നതിനും, വെവ്വേറെ നിധികൾക്കും വെവ്വേറെ ഭാഗങ്ങൾക്കോ അംശങ്ങൾക്കോ തമ്മിൽ വരുമാനം, നേട്ടം, ലാഭം, നഷ്ടം ഇവയുടെ വിഭജനവും വിതരണവും നിർണ്ണയിക്കുന്നതിനും അധികാരമുണ്ടായിരിക്കുന്നതും ബോർഡിന്റെ രേഖാമൂലമായതോ അതിന്റെ പ്രവൃത്തികളിൽനിന്നും വ്യംഗ്യമായതോ ആയ ഏതൊരു തീരുമാനവും നിയമം അനുവദിക്കുന്നിടത്തോളം നിർണ്ണായകമായിരിക്കുന്നതും സർക്കാരിന് ബാധകമായിരിക്കുന്നതുമാണ്.

(9) സർക്കാരിന് യോജിപ്പില്ലാത്തപക്ഷം, ബോർഡ്, ഫണ്ട് മാനേജരെ നീക്കം ചെയ്യുവാനോ അല്ലെങ്കിൽ ലഘുഭേദഗതികളൊഴികെ മാനേജ്മെന്റ് കരാറിന് സാരമായ യാതൊരു ഭേദഗതികളും വരുത്തുവാനോ; അല്ലെങ്കിൽ മാനേജ്മെന്റ് കരാറിൽ വ്യവസ്ഥ ചെയ്തിട്ടുള്ള പ്രകാരം ഫണ്ട് മാനേജരുടെ പിൻവാങ്ങലോ രാജിവയ്ക്കലോ അംഗീകരിക്കുവാനോ പാടില്ലാത്തതുമാണ്.

(10) ബോർഡിന്, അപ്പോഴപ്പോൾ അതിന്റെ ഏതെങ്കിലും അധികാരങ്ങളും കർത്തവ്യങ്ങളും ഏതെങ്കിലും കമ്മിറ്റിക്കോ മറ്റേതെങ്കിലും ആളിനോ ഏൽപ്പിച്ചു കൊടുക്കാവുന്നതാണ്; എന്നാൽ ബോർഡ്, അപ്രകാരം ഏൽപ്പിച്ചുകൊടുക്കപ്പെട്ടിട്ടുള്ള ഏതെങ്കിലും ആളുടെ കൃത്യത്തിനോ കൃത്യവിലോപത്തിനോ, ബോർഡ് അത്തരം കൃത്യങ്ങൾക്ക് സ്വയം ബാധ്യസ്ഥപ്പെടുമായിരുന്ന വ്യാപ്തിയോളം, ബാധ്യസ്ഥമാകുന്നതും ആവശ്യമാണെന്ന് കണ്ടെത്തുന്നപക്ഷം ബോർഡിന്, അപ്പോഴപ്പോൾ, അതിനുവേണ്ടി പ്രവർത്തിക്കുന്നതിനും രേഖകളിൽ ഒപ്പുവയ്ക്കുന്നതിനും ഏതൊരു അംഗത്തേയും അധികാരപ്പെടുത്താവുന്നതുമാണ്.

(11) ബോർഡിന് അതിന്റെ കർത്തവ്യനിർവ്വഹണത്തിൽ, ബോർഡിന്റെ ഉപദേശകരായി പ്രവർത്തിക്കുന്ന ഏതെങ്കിലും ബാങ്കർ അക്കൗണ്ടന്റ് ബ്രോക്കർ, നിയമജ്ഞൻ അല്ലെങ്കിൽ കൺസൾട്ടന്റുകൾ, തൊഴിൽപരമായി പ്രാവീണ്യമുള്ളവർ അല്ലെങ്കിൽ വിദഗ്ദ്ധരിൽനിന്നോ ലഭിക്കുന്ന ഏതെങ്കിലും ഉപദേശത്തിന്മേൽ പ്രവർത്തിക്കാവുന്നതാണ്. അങ്ങനെയുള്ള ഉപദേഷ്ടാക്കളുടെ നടപടിക്ക് മേൽനോട്ടം വഹിക്കുന്നതിനോ അവരിൽനിന്നും ലഭിക്കുന്ന ഉപദേശമോ വിവരമോ പരിശോധിക്കുന്നതിനോ ബോർഡ് ബാധ്യസ്ഥമല്ലാത്തതും, ബോർഡ്, അപ്രകാരമുള്ള ഉപദേശമോ വിവരമോ വിശ്വാസത്തിലേടുത്ത് ഉത്തമവിശ്വാസപൂർവ്വം എന്തെങ്കിലും ചെയ്തതിനോ ചെയ്യുവാൻ വിട്ടുപോയതിനോ ഹാനി സംഭവിച്ചതിനോ ബാധ്യസ്ഥമല്ലാത്തതും അപ്രകാരം പ്രവർത്തിച്ചതുമൂലം ഉണ്ടായിട്ടുള്ള ഏതെങ്കിലും നഷ്ടത്തിനോ അങ്ങനെയുള്ള ഉപദേഷ്ടാക്കളുടെ ഭാഗത്തുനിന്നുണ്ടായ ഉത്തമവിശ്വാസപൂർവ്വമായ ഏതെങ്കിലും പിഴവ്, നോട്ടപ്പിഴ അല്ലെങ്കിൽ വിവേചനപ്പിഴമുലമോ ഉണ്ടാകുന്ന ഭവിഷ്യത്തുകൾക്കോ ബോർഡ് ഉത്തരവാദിയല്ലാത്തതുമാണ്.

(12) ബോർഡിന് ഇതിനുശേഷം കാണുന്ന ചെലവുകൾ ഫണ്ടിൽ ചാർജ്ജ് ചെയ്യാവുന്നതാണ്, അതായത്: —

(എ) വികസന ഫണ്ടിന്റെ പ്രവർത്തനത്തിനും വികസന ഫണ്ടിൽ അടങ്ങിയിരിക്കുന്ന നിക്ഷേപങ്ങളുടെയും ആസ്തികളുടെയും വസൂലാക്കലിനും സംരക്ഷണത്തിനും അല്ലെങ്കിൽ അഭിവൃദ്ധിക്കും ശരിയാവണ്ണം നേരിട്ടിട്ടുള്ള എല്ലാ ചെലവുകളും.

(ബി) ബോർഡിന് (ഏതെങ്കിലും കരാറോ മറ്റ് കരണങ്ങളോ ഒപ്പിട്ട് പൂർത്തീകരിക്കുന്നതിനും രജിസ്റ്റർ ചെയ്യുന്നതിനും ആനുകൂല്യമായി ഉണ്ടായ ചെലവുകൾ ഉൾപ്പെടെ) സർക്കാരിൽനിന്നും സംഭാവനകൾ നേടുന്നതിനും വാഗ്ദാനങ്ങളോ ഏതെങ്കിലും വിധത്തിലുള്ള വിഭവസമാഹരണത്തിനോ ഉണ്ടായിട്ടുള്ള എല്ലാ ചെലവുകളും.

(സി) വികസനഫണ്ടിനാലോ അതിന് എതിരായോ ഉള്ള ഏതെങ്കിലും നിയമ നടപടികളുമായി ബന്ധപ്പെട്ടതോ പ്രൊഫഷണൽ ഫീസും ഏതെങ്കിലും നിയമോപദേശത്തിനുണ്ടായിട്ടുള്ള ചെലവുകളും ഉൾപ്പെടെ വികസനഫണ്ടിന്റെ കാര്യങ്ങളുമായി ബന്ധപ്പെട്ട എല്ലാ ചെലവുകളും.

(ഡി) ഷെയറുകളും യൂണിറ്റുകളും ഡിബന്റുകളും ബോണ്ടുകളും അല്ലെങ്കിൽ മറ്റ് ഏതെങ്കിലും വിധത്തിലുള്ള സാമ്പത്തിക പ്രമാണങ്ങളും പുറപ്പെടുവിക്കുന്നതുമായി ബന്ധപ്പെട്ട് നൽകിയതോ നൽകേണ്ടതോ ആയ എല്ലാ ലെവി ചെയ്യലുകളും

തീരുവകളും മറ്റ് ചാർജ്ജുകളും ഉൾപ്പെടെയുള്ള ഫണ്ടിന്റെ പ്രവർത്തനത്തിൽ നിയമപരമായും സ്റ്റാറ്റ്യൂട്ടറിയായും ഉണ്ടായിട്ടുള്ള എല്ലാ ചെലവുകളും.

(ഇ) ബോർഡിന്റെ യോഗങ്ങൾ കൂടുന്നതിനും മാനേജ്മെന്റ് കരാർ അനുസരിച്ച് ഫണ്ട് മാനേജരുടെ ഫീസുമായി ബന്ധപ്പെട്ടിട്ടുള്ളതുമായ എല്ലാ ചെലവുകളും.

(13) ബോർഡിന്റെ ബാധ്യതകൾ താഴെ പറയുന്ന പരിധിവരെ ആയിരിക്കുന്നതാണ്, അതായത്:—

(എ) സദുദ്ദേശത്തോടെ ഉത്തമവിശ്വാസത്തിലും മതിയായ ശുഷ്കാന്തിയോടെയും ചെയ്ത പ്രവൃത്തികൾക്ക് ബോർഡിന് ബാധ്യതയുണ്ടായിരിക്കുന്നതല്ല.

(ബി) ബോർഡ് യഥാർത്ഥത്തിൽ കൈപ്പറ്റിയിട്ടുള്ള അങ്ങനെയുള്ള പണത്തിനും, സ്റ്റോക്കുകൾക്കും, ഫണ്ടുകൾക്കും സെക്യൂരിറ്റികൾക്കും വേണ്ടി മാത്രം ബോർഡിനെ ബാധ്യതപ്പെടുത്താവുന്നതും ഏതെങ്കിലും ബാങ്കറോടോ ബ്രോക്കറോടോ സൂക്ഷിപ്പുകാരനോടോ ആയതു നിക്ഷേപിച്ചിട്ടുള്ളതോ സൂക്ഷിച്ചിട്ടുള്ളതോ ആയ മറ്റ് ആളുകളോടോ മറ്റ് വിധത്തിലോ, ഏതെങ്കിലും സ്വമേധയാ അല്ലാത്ത നഷ്ടത്തിന് ബാധ്യസ്ഥരോ ഉത്തരവാദിയോ ആയിരിക്കുന്നതുമല്ല.

(സി) ബോർഡിനും ബോർഡ് നിയമിച്ച ഓരോ അറ്റോർണിയ്ക്കും ഏജന്റിനും അവരിൽ നിക്ഷിപ്തമായതോ ഏൽപ്പിച്ചുകൊടുത്തതോ ആയ ഏതെങ്കിലും അധികാരങ്ങളും പ്രാധികാരങ്ങളും വിവേചനാധികാരങ്ങളും സംബന്ധിച്ച് ഉണ്ടായ ഗുരുതരമായ അനാസ്ഥയോ മനഃപൂർവ്വമായ വിഴ്ചയിൽനിന്നോ ഉണ്ടായിട്ടുള്ളതൊഴികെ എല്ലാ ബാധ്യതകളും നഷ്ടങ്ങളും ചെലവുകളും വികസന ഫണ്ടിൽനിന്നും നികത്തപ്പെടുന്നതിന് അർഹതയുണ്ടായിരിക്കുന്നതാണ്, എന്നാൽ എങ്ങനെയായാലും അങ്ങനെയുള്ള നഷ്ടം നികത്തൽ ഒരിക്കലും ഫണ്ടിന്റെ തുകയെ അധികരിക്കുവാൻ പാടുള്ളതല്ല.

(14) ബോർഡിലെ അംഗങ്ങൾക്ക് അവരുടെ സേവനങ്ങൾക്ക് യാതൊരു പ്രതിഫലത്തിനും അർഹതയുണ്ടായിരിക്കുന്നതല്ല.

(15) ബോർഡിനു വികസന ഫണ്ടിന്റെ ആവശ്യത്തിലേക്കായി ഒരു മുദ്ര ഉണ്ടായിരിക്കേണ്ടതും ബോർഡ് കാലാകാലങ്ങളിൽ നിർദ്ദേശിക്കാവുന്ന, അങ്ങനെയുള്ള രേഖകളിലും പ്രമാണങ്ങളിലും പ്രസ്തുത മുദ്ര പതിപ്പിക്കേണ്ടതുമാണ്.

(16) ബോർഡ്, വികസന ഫണ്ടിന്റെ രൂപീകരണവുമായി ബന്ധപ്പെട്ട എല്ലാ ചെലവുകളും വികസനഫണ്ടിൽനിന്നുതന്നെ വഹിക്കേണ്ടതാണ്.

(17) ഈ ആക്റ്റിന്റെ ഒരു ഭേദഗതിയിലൂടെ മാത്രം വികസനഫണ്ട് റദ്ദാക്കാൻ സാധിക്കുന്നതും വികസനഫണ്ടിന്റെ റദ്ദാക്കൽ സമയത്ത്, നിർണ്ണയിക്കപ്പെടാവുന്ന അങ്ങനെയുള്ള പ്രകാരം അതിന്റെ എല്ലാ ആസ്തികളും ബാധ്യതകളും സർക്കാരിലേക്ക് കൈമാറ്റം ചെയ്യപ്പെടേണ്ടതുമാണ്.

(18) (എ) ബോർഡ്, വികസന ഫണ്ടിനെ സംബന്ധിക്കുന്ന ശരിയായ അക്കൗണ്ട് ബുക്കുകളും, രേഖകളും മറ്റ് റെക്കോർഡുകളും സൂക്ഷിച്ചുപോരേണ്ടതാണ്.

(ബി) ബോർഡ്, ഇതിനുശേഷം പറയുന്നവ സർക്കാരിലേക്ക് അയച്ചു കൊടുക്കേണ്ടതാണ്:—

(i) വികസന ഫണ്ടിന്റെ ബന്ധപ്പെട്ട സിദ്ധിക്കൽ കാലാവധി തീരുന്നതിന് മുമ്പ് മാസത്തിനകമുള്ള വികസനഫണ്ടിന്റെ ആഡിറ്റ് ചെയ്യാത്ത ധനവിവര പത്രിക ;

(ii) വികസന ഫണ്ടിന്റെ ബന്ധപ്പെട്ട സിദ്ധിക്കൽ കാലാവധി പൂർത്തിയായി ആറുമാസത്തിനകമുള്ള വികസനഫണ്ടിന്റെ ആഡിറ്റ് ചെയ്ത ധനവിവരപത്രിക ഉൾപ്പെടെയുള്ള വാർഷിക റിപ്പോർട്ട്; കൂടാതെ

(iii) വികസന ഫണ്ടിന്റെ പ്രവർത്തനങ്ങൾ സംബന്ധിച്ച് ആഡിറ്റ് ചെയ്യാത്ത സംക്ഷിപ്ത ധനവിവരം നൽകുന്നതിനായി ഓരോ മൂന്നുമാസവും അവസാനിച്ച് ഒരു മാസത്തിനകമുള്ള ത്രൈമാസ റിപ്പോർട്ട്;

(സി) വികസനഫണ്ടിന്റെ കണക്കുകൾ നിർണ്ണയിക്കപ്പെടാവുന്ന പ്രകാരം ഓരോ വർഷവും ആഡിറ്റ് ചെയ്യേണ്ടതാണ്.

(ഡി) വികസനഫണ്ടിന്റെ ആഡിറ്റ് ചെയ്ത കണക്കുകൾ അതിൻമേലുള്ള ആഡിറ്റ് ചെയ്ത റിപ്പോർട്ട് സഹിതം വർഷംതോറും സർക്കാരിന് അയച്ചുകൊടുക്കേണ്ടതാണ്.

(ഇ) സർക്കാർ, അവർക്ക് അയച്ചുകൊടുക്കപ്പെട്ട ആഡിറ്റ് റിപ്പോർട്ടോടുകൂടിയ കണക്കുകൾ ഓരോ വർഷവും നിയമസഭയുടെ മേശപ്പുറത്ത് വയ്ക്കാൻ ഇടയാക്കേണ്ടതാണ്.

4. സാധ്യകരണം.—(1) 2011-ലെ കേരള തദ്ദേശാധികാര സ്ഥാപന വായ്പാ (ഭേദഗതി) ഓർഡിനൻസ് (2011-ലെ 36) (ഇതിനുശേഷം പ്രസ്തുത ഓർഡിനൻസ് എന്നാണ് പരാമർശിക്കപ്പെടുക) പ്രാബല്യമില്ലാതായിത്തീർന്നിരുന്നുവെന്നാൽ തന്നെയും,—

(എ) പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻ കീഴിൽ ചെയ്തതോ ചെയ്തതായി കരുതപ്പെടുന്നതോ ആയ ഏതെങ്കിലും കാര്യമോ, എടുത്തതോ എടുത്തതായി കരുതപ്പെടുന്നതോ ആയ ഏതെങ്കിലും നടപടിയോ ഈ ആക്റ്റ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻ കീഴിൽ ചെയ്തതായോ എടുത്തതായോ കരുതപ്പെടേണ്ടതും ;

(ബി) പ്രസ്തുത ഓർഡിനൻസിനു പ്രാബല്യമില്ലാതായിത്തീർന്നതിനുശേഷവും ഈ ആക്റ്റ് ഗസറ്റിൽ പ്രസിദ്ധപ്പെടുത്തിയ തീയതിക്കു മുൻപും ചെയ്ത ഏതെങ്കിലും കാര്യമോ എടുത്ത ഏതെങ്കിലും നടപടിയോ, അവ പ്രസ്തുത ഓർഡിനൻസിനു പ്രാബല്യം ഇല്ലാതായിത്തീർന്നില്ലായിരുന്നെങ്കിൽ പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻ കീഴിൽ ചെയ്യുകയോ എടുക്കുകയോ ചെയ്യുമായിരുന്നു എന്നപോലെ, ഈ ആക്റ്റ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിൻ കീഴിൽ ചെയ്തതായോ എടുത്തതായോ കരുതപ്പെടേണ്ടതും; ആകുന്നു.

(2) പ്രസ്തുത ഓർഡിനൻസിന് പ്രാബല്യത്തിലില്ലാതായിത്തീർന്നത്,-

(എ) അതിൻപ്രകാരം ആർജ്ജിച്ചതോ പ്രാപ്തമായതോ അല്ലെങ്കിൽ നേരിട്ടതോ ആയ ഏതെങ്കിലും അവകാശത്തെയോ, വിശേഷാവകാശത്തെയോ കടപ്പാടിനെയോ അല്ലെങ്കിൽ ബാധ്യതയെയോ ബാധിക്കുന്നതല്ലാത്തതും: അല്ലെങ്കിൽ

(ബി) അപ്രകാരമുള്ള ഏതെങ്കിലും അവകാശത്തെയോ, വിശേഷാവകാശത്തെയോ കടപ്പാടിനെയോ അല്ലെങ്കിൽ ബാധ്യതയെയോ സംബന്ധിച്ച ഏതെങ്കിലും നിയമ നടപടികളെയോ അല്ലെങ്കിൽ പരിഹാര നടപടികളെയോ ബാധിക്കുന്നതല്ലാത്തതും അങ്ങനെയുള്ള ഏതൊരു നടപടിയോ പരിഹാര നടപടിയോ ഈ ആക്റ്റ് പ്രകാരം ഭേദഗതി ചെയ്യപ്പെട്ട പ്രധാന ആക്റ്റിലെ വ്യവസ്ഥകൾക്ക് വിരുദ്ധമല്ലാത്തതും അങ്ങനെ ഭേദഗതി ചെയ്യപ്പെട്ട പ്രധാന ആക്റ്റിലെ വ്യവസ്ഥകൾ പ്രകാരം ആരംഭിക്കുകയോ തുടരുകയോ അല്ലെങ്കിൽ നടപ്പാക്കുകയോ ചെയ്യാവുന്നതും ആകുന്നു.

(ശരിത്തർജ്ജമ)

എൻ. കേശവൻ നമ്പൂതിരി,
നിയമവകുപ്പ് അഡീഷണൽ സെക്രട്ടറി.
